

महाराष्ट्र वित्त व लेखा सेवा सहाय्यक लेखा
अधिकारी संवर्गातील पदांना गट-ब (राजपत्रित)
अधिका-याचा दर्जा देण्याबाबत.

महाराष्ट्र शासन
वित्त विभाग
शासन निर्णय क्र. सेवाप्र २०१६/प्र.क.६४/कोषा (प्रशा ३)
मंत्रालय, मुंबई- ४०० ०३२,
दिनांक :- ०६.०१.२०१७

प्रस्तावना :-

महाराष्ट्र वित्त व लेखा सेवा संवर्गातील गट ब (अराजपत्रित) संवर्गामध्ये सहाय्यक लेखा अधिकारी/सहाय्यक लेखापरीक्षा अधिकारी/उपकोषागार अधिकारी (उच्चस्तर) या पदांचा समावेश होतो. महाराष्ट्र वित्त व लेखा सेवा संवर्गातील ही पदे अत्यंत महत्वाची राज्यस्तरीय पर्यवेक्षीय कार्यकारी पदे असून सद्यस्थितीत ती गट - ब (अराजपत्रित) दर्जाची आहेत. या पदाची वेतनश्रेणी रुपये ९३००-३४८०० ग्रेड पे रु. ४४००/- अशी आहे.

म.वि.ले.से. गट ब (अराजपत्रित) संवर्गातील सहाय्यक लेखा अधिकारी हे शासनाच्या विविध विभागात/ महानगरपालिका/ महामंडळे/ प्राधिकरणे/आयोग /कटक मंडळ / कृषी विद्यापीठ यामध्ये वित्तीय सल्लागाराची व वित्तीय नियंत्रणाची भूमिका पार पाडत असतात. अशा ठिकाणी सदर पदधारकांना भा. प्र. से. / भा. पो. से. / भा. व. से. / दिवाणी न्यायाधिश तथा प्रथम वर्ग न्यायदंडाधिकारी/ उपविभागीय अधिकारी इ. उच्चस्तरिय अधिका-यांना वित्तीय सल्ला देण्याचे महत्वाचे काम करावे लागते. त्याचबरोबर अर्थसंकल्प तयार करणे, अनुदान वितरण, विनियोजन, लेखासंबंधी कामकाज, वार्षिक लेखांचे अंतिमीकरण यासारखी महत्वपूर्ण कामे त्यांच्यामार्फत केली जातात.

म.वि.ले.से. गट ब (अराजपत्रित) संवर्गातील सहाय्यक लेखापरीक्षा अधिकारी यांचेकडून स्थानिक निधी लेखा विभागांतर्गत जिल्हा परिषद/पंचायत समिती, महानगरपालिका व नगरपरिषद यांचे लेखापरीक्षण महालेखापाल कार्यालयाकडून करण्यात येणा-या लेखापरीक्षणाच्या धरतीवर क्षेत्रिय कामकाज म्हणून महाराष्ट्र स्थानिक निधी लेखा कायदा १९३० व सुधारणा अधिनियम २०११ नुसार संविधानिक जबाबदारी पार पाडावी लागते.

उपकोषागार अधिकारी (उच्चस्तर) हे पद तालुका स्तरावर कार्यालय प्रमुख दर्जाचे आहे. शासन निर्णय वित्त विभाग क्र. मकोनि-१०९२/प्र.क्र.१२४/कोषा-४, दि.०८.०६.१९९३ नुसार जिल्हा कोषागार अधिकारी कार्यालयाच्या अधिकारांचे प्रत्यायोजन सदर पदधारकांना करण्यात आलेले आहे. महाराष्ट्र कोषागार नियमपुस्तिका खंड-१ मधिल नियम ३३ नुसार सदर पदधारक हे जिल्हा कोषागार अधिकारी (गट अ) यांचे तांत्रिक सहाय्यक आहेत. तसेच दैनंदिन व्यवहारासाठी स्टेट बँक ऑफ इंडिया/ महालेखापाल अशा राज्य शासनबाह्य कार्यालयातील अधिका-यांशी संवाद व समन्वय ठेवण्याची जबाबदारीही सदर पदधारकावर आहे.

या पार्श्वभूमीवर म.वि.ले.से. गट ब (अराजपत्रित) संवर्गातील अधिका-यांना वित्तीय सल्लागाराच्या जबाबदा-या तसेच वित्तीय नियंत्रणाचे काम तसेच तालुका कार्यालय प्रमुख म्हणून परिणामकारकपणे कार्य करता येण्याकरिता राजपत्रित दर्जा लागू करण्याचा प्रस्ताव शासनाच्या विचाराधीन होता. याबाबत शासनाने पुढीलप्रमाणे निर्णय घेतला आहे.

शासन निर्णय:-

महाराष्ट्र वित्त व लेखा सेवा गट-ब (अराजपत्रित) संवर्गातील सहाय्यक लेखा अधिकारी, सहाय्यक लेखापरीक्षा अधिकारी व उपकोषागार अधिकारी (उच्चस्तर) या पदांचा दर्जा वाढवून गट - ब (राजपत्रित) असा करण्यात येत आहे. या पदांचा दर्जा गट - ब (राजपत्रित) केला असला तरी सदर पदांची वेतनश्रेणी रु. ९३०० - ३४८०० + ग्रेड पे ४४००/- हीच राहिल.

२. सदर आदेश सामान्य प्रशासन विभागाचा अनौपचारिक संदर्भ क्र. १४८०/का.१२, दि.१३.१०.२०१६ तसेच वित्त विभागाचा अनौपचारिक संदर्भ क्र.४३२/२०१६/सेवा-९, दिनांक २६.१२.२०१६ अन्वये दिलेल्या सहमतीस अनुसरून निर्गमित करण्यात येत आहे.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१७०१२०११५०५७४९०५ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(शुभांगी शेठ)

सह सचिव, महाराष्ट्र शासन

प्रति,

१. महालेखापाल, ½ (लेखा व अनुज्ञेयता/लेखा परिक्षण), महाराष्ट्र मुंबई / नागपूर.
२. मा.मुख्यमंत्र्यांचे सचिव, मंत्रालय, मुंबई.
३. संचालक, लेखा व कोषागारे, महाराष्ट्र राज्य, मुंबई.
४. संचालक, स्थानिक निधी लेखापरीक्षा, कोकण भवन, नवी मुंबई.
५. सर्व सहसंचालक, लेखा व कोषागारे, महाराष्ट्र राज्य, मुंबई.
६. सर्व सहसंचालक, स्थानिक निधी लेखापरीक्षा, कोकण भवन, नवी मुंबई.
७. सर्व विभागीय सहसंचालक, लेखा व कोषागारे.
८. अधिदान व लेखा अधिकारी, अधिदान व लेखा कार्यालय, वांद्रे, मुंबई.
९. सर्व कोषागार अधिकारी /उपकोषागार अधिकारी.
१०. मा. मंत्री, (वित्त) यांचे खाजगी सचिव, मंत्रालय, मुंबई.
११. मा. राज्यमंत्री (वित्त) यांचे खाजगी सचिव, मंत्रालय, मुंबई.
१२. सामान्य प्रशासन विभाग, मंत्रालय, मुंबई ३२.
१३. सर्व मंत्रालयीन विभाग.
१४. निवडनस्ती.